

శ్రీపాద సుబ్రహ్మణ్యశాస్త్రి చిన్న కథలు

గులాబీ అత్తరు

ఒక్క అడుగు వేస్తే దివాంజీ కనపడతాడు.

అతగా డొక్కమాటు తనుకేసి చూస్తే చాలు నని ఆత్రపడుతూనూ, అతని కటాక్షం ఆశించి, అతని అనుగ్రహం యెదురుచూస్తూనూ, అతని ఆలంబనం నమ్ముకునీ, అతనిచేత “సకే” అనిపించుకోడానికి తగ్గ యెత్తులాలోచించు కుంటూనూ, అయినా, అతని తోభగూణి మాత్రం లోపల్లోపల గర్హించుకుంటూనూ ఆగదిలో పరివేష్టించి వుండిన ఆశ్రెతులూ, పౌరప్రముఖులూ, రాజబంధువులూ, రాజపురుషులూ కొంద రక్కడికే కనపడుతున్నారు.

వారిలో కొందరు తనకేసిన్నీ చూశారు.

అలాంటి చోట నుంచుని, మొదట వొక్కమాటు గదిలోకి తొంగిచూసి, తరవాత నిటారుగా నుంచుని, నుంచున్న వెంటనే తాపీగా రెండు చేతులూ చాపి, గభీమని బిరడా తీసి నీసా గాలివాటాన పెట్టాడు షుశురల్లీఖాను, తల వెనక్కి విరుచుకుంటూ.

శ్రీపాద సుబ్రహ్మణ్యకాశ్రీ చిన్నకథలు

బిరడా తీశాడు, అంతే, వెంటనే బిగించేశాడు.

కాని, ఆ క్షణమాత్రానికే అతని చుట్టూ వుండిన జవానులు తుల్లిపడి మత్తెక్కుతున్న ట్టయిపోయారు.

లోపల వుండిన పెద్దమనుష్యులు, ఉలిక్కిపడి మొగ వూపిరి తీసుకుంటూ యిటు చూశారు.

దివానుకి పక్కగానూ కొంచెం వెనకవాటుగానూ నుంచుని వుండి, అతని రాశులు ఓరకంట చూస్తున్న తాణేదారున్నా చకితుడై “వచ్చాడా?” అన్నట్టొక మాటు గుమ్మంకేసి చూసి, మళ్ళీ మొగం నంచు కున్నాడు, సాలోచనగా.

అప్పటి కప్పుడే చర్రున మొగం వైకెత్తి “ఏయ్! ఏమిటీ కంపు?” అంటూ గద్దించాడు దివాంజీ, దగ్గు కుంటూనూ తీక్షణంగా చూస్తూనూ.

దీంతో పండువెన్నెట్లో కటికిచీకటి రేఖ విరిసినట్టయింది.

కొంచెం ఘాటుగానే వుండినా, హృదయంగమ మైన వట్టివేళ్ళ అస్తగు కమ్మదనం దివాంజీకి కంపుగా తట్టడం చూసి, లోపలివా రందరూ మొగమొగాలు చూసు కున్నారు, ఉబికిన నవ్వు కళ్ళల్లో కుక్కుకుంటూ.

“అరే, అరే” అరుకుంటూ మొగం పక్కకి తిప్పుకుని తాణేదారు పెదవి కరుచుకున్నాడు, తన రసికత గుర్తించ మన్నట్టొక రాజబంధువు కేసి బెల్లించి చూస్తూ.

జవానులున్నూ అంకుకు వింతపడి, అపనారించి పెదవులు కరుచుకున్నారు.

ఖాను కొయ్యే అయిపోయాడు.

కంపు అన్నమాట అపశ్రుతిగా కనపడింది దశానికి.

మాంచి పరువమైన యాభై యేళ్ల వయస్సున, అత్తరు సారభం కంపుగా వెలపరించుకునే మనిషి కనపడడం అతనికి దే మొదటిసారి.

మొన్న మొన్ననే - రెండు మాసాలపాటు నానా పాట్లూ పడిగాని గోలకొండకోటలో అడుగు పెట్టలేక పోయాడతను.

అసలు, వజీరు దర్బనమే కాలేదు నెలా పనిహేను దినాలు పడిగావులు పడివుంటేనే గాని.

ఆప్రయత్నంలో, నిజంగా, తల ప్రాణం తోకకు వచ్చింది దశానికి; కాని దర్బనం యిచ్చాక మాత్రం యీ వట్టివేళ్ల అత్తరుకే ఆవజీ రెంత ముగ్ధుడయిపోయాడు?

అప్పుడక్కడ వున్నవారున్నూ ఎంత సంబరపడ్డారూ? తరవాత, నవాబున్నూ యెంత మెచ్చుకోలేదూ? మరియుక్కడ, పెద్దాపురంలో, అడుగు పెట్టిననాడే కావలసిన భోగట్టా అంతా దొరికిపోయింది.

మర్నాడు తానేదారు ప్రసన్నుడయిపోయాడు.

మూడో నాడే కోటలో ప్రవేశం దొరికింది.

శ్రీపాద -సుబ్రహ్మణ్యశాస్త్రి చిన్నకథలు

అయితే, అంత సాలభ్యానికి చివరి కిదా పరిణతి?

హిందువులలో విభ్రమవిలాసాలకు తగినంత విలప లేక పోవడం అత నెరుగును.

పోనీ, అంటే నిర్లిప్తత కూడా అంతంతగానే వుండడ మున్నూ అత నెరుగును.

అయితే మాత్రం యింత తల్లకిందులా?

ఇంతకీ:- అత్తరు సువాసన చెడుకంపుగా బాధపడే మసిషి, రాజు తరవాత రా జంతవా డయి వుండడమా?

రాచ తీవికి ఇది ప్రశంసావహమా?

దీనివల్ల, మహారాజు ప్రాభవం విషయమూ, వై భవం విషయమూ దివాంజీకి లక్ష్యం లే దనుకోవాలా? లేక, మహారాజు ప్రవృత్తి కూడా యిలాంటిదే అనుకోవాలా?

ఇది మిక్కిలీ అసంభావ్యంగా కనపడిం దతనికి.

“చివరి కేది యెలా సంభవిస్తుందో?” అని అనుమాన మున్నూ పట్టుకుంది.

ఇంతమాత్రాన నిరాశ చేసుకోలేదుగావి చేసుకోక తప్ప దేమో అన్నట్టు జవాన్ల కేసి అభావదృష్టులు పరిపా డతను.

ఈస్థితిలో “ఏయ్ జవాన్?” అని పిలిచాడు తాణే దారు, ద్వారం కేసి చూస్తూ.

“చిత్తం బాబయ్యా” అంటూ వెంటనే లోపలికి వెళ్ళి జవాను “డిల్లీనుంచి అత్తరువర్తకు డొకడు వచ్చి దర్శనం

కోరుకుంటున్నాడండి” అని విన్నవించాడు.

దీనిమీద “అతనే, నేను మనవి చేసుకున్న నాయిబే నండి” అన్నాడు తాణేదారు, మెల్లిగా; కాని దివాంజీ, మొగం పై కెత్తలేదు.

పైపెచ్చు “దివాణంలోనే అంగడి తెరుస్తా డటనా సాయిబు?” అని ముగలకించాడు, కొంచెం కటువుగా.

ఇది విని ఖాను తెల్లపోయాడు.

జవానే కాదు, తాణేదారు కూడా జంకిపోయాడు, అందుకు ప్రత్యుత్తరం చెప్పడానికి.

కాని “చిత్తగించారూ?” అంటూ వొక బోసిసోటి శాస్త్రులు మాత్రం అంకుకున్నాడు, తన ప్రతిభ చూపించడానికి మాంచి అవకాశం దొరికిందన్న ఉత్సాహంతో, నలుగురికేసీ చూస్తూ.

అయితే, అప్పుడు కూడా దివాంజీ మొగం పై కెత్తి చూడకపోగా, అతణ్ణి మాత్రం వుద్దేశించి, ఒక్కొక్క మాట కొక్కొక్క పెద్దమనిషి కేసి చూస్తూ “దివాణం లోనే అంగడి తెరుస్తాడటనా?” అంటే చెప్పలేను గాని, అతను చేసిందాల్లో మంచి భావుకత మాత్రం కనపడుతోంది. ఏమంటే? తాణేదారుగారి పరిచయ వాక్యాలవల్ల అతను ఫలానా అని మాత్రమే తెలుస్తుంది. అతని సామర్థ్యం అజ్ఞాతంగానే వుండిపోతుంది. ఆవిషయం తనకి

శ్రీపాద సుబ్రహ్మణ్యకాశ్రీ చిన్నకథలు

తానై చెప్పకోడం యెవరికీ రసికతాముద్ర కాదు. అంచేత, తన అత్తరు సువాసనతోనే తన విషయం యావత్తూ విశద పరుచుకున్నా డతను. ఇది చాలా గొప్పగా వుంది. డిల్లీలో మసులుకుంటున్న మనిషి కిదొక లెక్కా మరి? అక్కడ యెంతంతలేసి ఉమావ్రు లున్నారు? వారి దగ్గర మసులుకునే మనిషి సామాన్య డయి వుంటాడా? చాలా బాగుంది. తప్పకుండా చూడ తగ్గవా డతను” అన్నాడు శాస్త్రులు, చివరిమాట రాణే దారు కందచేస్తూ.

అయినా, దివాంజీ మాట్టాడలేదు.

చూడనే లేదు.

రాస్తూరాస్తూ వుండిన కలం, మాత్రం కింద పెట్టేసి పొడుంకాయ అందుకున్నా డతను, అంతే.

లి

“ప్రవేశపెట్టు” అన్నాడు రాణేదారు, సరే అనేమాట దివాంజీ ప్రకటపరిచే పద్ధతి అది అని తెలుసు కనక.

ఈమాటమీద దివాంజీ కనుబొమ్మలు ముడిపడ్డాయి.

ఏదో వొక గభీరాలోచన అతని బుర్రలో ప్రవేశిస్తూ అది కళ్ళల్లో తఘక్కుమంది.

తన రసజ్ఞత అంతా వ్యర్థం అయిపోయినందుకు కించ

పడుతున్న శాస్త్రులు అది చూసి ఉలిక్కిపడ్డాడు.

అప్పటి కప్పుడే వొక్క అంగలో లోపలికి వెళ్ళి
“దివాంజీవారికి కోటి సలాములు. నేను డిల్లీనుంచి వచ్చా
నండి, ఏలినవారి పాదాలు వెతుక్కుంటూ” అన్నాడు
ఖాను, చేతు లూపుకుంటూనూ, మూడు మాట్లు ఎంగి
లేస్తూనూ.

“ఏమి పని?” అనడిగాడు దివాంజీ దర్పంగా, అతని
సలాములు కళ్ళతో అందుకుని.

“నే నత్తర్లు తయారుచేస్తాను మహాప్రభూ! దక్షిణ
దేశంలో, గోల్కొండ తరవాత పెద్దాచురం వొక్కటే
చూడతగ్గది అని పన్నాను, రెక్కలు కట్టుకువచ్చివాలాను,
తమరు కటాక్షించాలి” అని వేడుకున్నాడు ఖాను.

“రెక్కలుండడమే వస్తే యెక్కడో వొకచోట
వెళ్ళి వాలక, ముడుచుక్కూచుంటాడా మరి యెవ
డయినా?” అని ముదలకించాడు దివాంజీ.

అందులో వున్న దెబ్బ ఖాను గుర్తించకపోలేదు;
కాని “తమరు సరగా సెలపిప్పించారు మహాప్రభూ!
ఏమంటే; రెక్కలున్నందుకు పసియోగం, యెక్కడ
సరసు లుంటే అక్కడ వెళ్ళి వాలడమే. కనకనే నాలుగు
తరాలనాడు, మాకుటుంబం, పారశీక దేశం విడిచి డిల్లీ
వచ్చి వాలింది. ఎచ్చాక కూడా సైన్యంలో చేరడాని

శ్రీపాద సుబ్రహ్మణ్యకాశ్రీ చిన్నకథలు

కెన్ని అవకాశాలు తటస్థపడినా, వేరుతెచ్చిన కళాజీవిక విడిచిపెట్టలేక అత్తరులే తయారుచేసి డిప్లీ పాదుషాల ఆదరగౌరవాలు పొందుతోంది” అన్నాడు, ధోరణి మార్పించ దలిచి.

దీంతో “కావచ్చు” అన్నాడు దివాంజీ, కొంచెం వడి మళ్ళి; కాని చూపుల్లో మాత్రం సారశ్యం అంకితంకాలేదు.

“మా నా మనగారి సెలవుపొంది, నేను, దక్షిణదేశ ప్రభువులను నేవించుకోడానికి వచ్చాను. గోల్కొండ నవాబుగారూ, అక్కడి వజీర్లూ మాపరిశ్రమ గుర్తించి మిక్కిలీ ఆదరించారు”

“ఇంకేం?”

“ఇంకే మంటే మనవిచేసుకున్నాను గదా, గోల్కొండ తరవాత పెద్దాపురమే చూడతగ్గ దని విన్నానని? ముందు తమ రిడి చిత్తగించుకోరుతున్నాను.”

ఇలా అని, ఖాను, మూత తెరిచి వొక చిన్న పెట్టె దివాంజీ సందుకాపెట్టెమీద వుంచాడు.

లోభాగాన, ఎర్రని ముఖమల్ గుడ్డ అతికించిన చక్కని పెట్టె అది.

అందులో వొక చిన్నసీసా.

చక్కని సగిషీపనితో యెంతో ముచ్చటగా వుందది.

సీసాలో సగానికి పైగా అత్తరు వుంది.

అది చూసి అక్కడివా రందరూ గుటకలు మింగాను.

“అగి మల్లె అత్తరు మహాప్రభూ! అందులో వున్నది రెండేతులాలు; కాని రెండునసంతాలకుతయారయిందని”

“వోస్”

“మావస్తువు మగ్యాద మాకు మేమయీ చెప్పు కోడం ధర్మం కాదు, చిత్తగిస్తే తమకు తెలియందీ కాదు. అయితే, మొగం కొంచెం యెడంగా వుంచి మరీ మూత తీయించండి మహాప్రభూ”

దీనిమీద, అక్కడివా రందరూ తమ ఘ్రాణేంద్రియానికి ఏ కాగ్రత అలవరుచుకున్నారు; కాని “నూట్టాడా టప్పటికి ముందు మూతతియ్యడమే పనా మాకు?” అని గాడు దివాంజీ, నుగుసుగా.

భాను మళ్ళీ కుతకుత లాడిపోయాడు.

అయితే, అధికారదర్పం వొక్కొక్క మసిషిలో ఎలాంటి పశుప్రవృత్తి కేకెత్తిస్తుందో అతనికి తెలుసు.

లక్షల కొద్దీ అధికారులతో నిండివుండిన డిప్లీ నగరంలో, అతను, మొదట ఆర్జించింది యీషరిజ్ఞానమే.

ఇలాంటి వాటికి నసాళం అంటేట్టు బదులు చెప్పడమూ అతనికి చేత నవును.

మరొక పనిమీద వచ్చివుంటే అత సందుకు సందేహించకా పోవును.

శ్రీపాద సుబ్రహ్మణ్యశాస్త్రి చిన్నకథలు

కాని, యిప్పు డలా చేస్తే కార్యం భంగపడుతుంది.
పారితోషికం కంటే, తన అత్తర్లు దేవదుందుభులు
మోగడం అతనికి మిక్కిలీ అగత్యం.

అది, రాజు యెదట పడగలిగితేనే సిద్ధిస్తుంది.
రాజసభలు కంటకభూయిస్థాలూ, హింస్రకమ్మగా
కోర్ణాలున్నా.

పాలకోసం రాయి మొయ్యాలి.
అంచేత, అత నోపికపట్టాడు.
ఇంతేకాదు.

అలాంటి దురుసు మనిషిని, అందుకు తగ్గట్టు
మాట్లాడి అంతకంటే యెక్కువగా నొప్పించడం కంటే,
తగ్గి మాట్లాడి, దానికి తెచ్చుకుని, పిడికిట పట్టుకుని ఆడిం
చడం కూడా వ్యవహారాల లక్షణమే.

ఈనిశ్చయంతో అతను “ఏలినవారి —” అంటూ
ప్రారంభించాడు; కాని, మాట సగంలోనే కలగజేసుకుని,
రాణేదారు “దివాంజీవారు అది సావకాశంగా చిత్తగి
స్తారు, ముందు నువ్వు వచ్చిన పనేమిటో మనవిచేసుకో”
అని అందించాడు.

“చిత్తం, చిత్తం” అంటూ మరోపెట్టె తెరిచి దివాంజీ
యెదట వుంచాడు ఖాను, రాణేదారు సమయస్ఫూర్తికి
కళ్లతో మెప్పు చూపిస్తూ.

లోభాగాన ఆకుపచ్చ ముఖమల్ గుడ్డ అతికించిన చక్కని పెట్టె అది.

ఎర్రని అత్తరుతో, అపురూప మైన నగిషీపని చేసిన చిన్న సీసా వొకటి, కోటి కిరణాల జాతిరత్నం లాగ మెరిసిపోతోంది, అందులో.

అక్కడివారు దాని చక్కదనానికి ముగ్ధులయి పోయారు; కాని దివాంజీ అటు చూడనే లేదు.

అందుకున్నా నరాలు తోడేసిన ట్టయిపోయాడు; కాని యేమీ యెరగనట్టు “ప్రభువులకు తెలియంది లేదు” అంటూ ప్రారంభించాడు, ఖాను.

“పెద్దాపురం ప్రభువులకు నజరుపెట్టుకుందా మని తయారుచేశా నది. గోల్కొండ నవాబుగారికి వట్టివేళ్ల అత్తరు మిక్కిలీ ప్రియం అని తెలిసి అదెంత శ్రద్ధగా తయారుచేశానో, పెద్దాపురం మహారాజులుంగారికి గులాబీ అత్తరు మిక్కిలీ ప్రీతిపాత్రం అని తెలిసి యిది అంత శ్రద్ధగానూ తయారుచేశాను. ఆసీసాలో వున్నది వొక్కటే తులం - దాని నిమిత్తం కాశ్మీరం జాతి వుప్పులు వాడాను. డిల్లీపరిసరాల్లో పారశీకజాతులే యెక్కువ. కాశ్మీరజాతి చాలా అరుదుగా దొరుకుతుంది. అంచేత, ఆకాస్త అత్తరూ తయారుకావడానికి ఖరాగా రెండేళ్లు పట్టింది మహాప్రభూ” అని వివరించి చెప్పాడతను.

శ్రీపాద సుబ్రహ్మణ్యకాశ్రీ చిన్నకథలు

ఇది విని అక్కడివారు, దాని విశిష్టతా విలవా
వూహించుకుని చాలా ఆనందించారు; కాని “ఆశ్చ
ర్యమా?” అనడిగాడు ముందు దివాంజీ, మెల్లిగా.

“గొప్ప వస్తువులు తయారుచెయ్యాలంటే గడి
యల్లో సాగుతుందా మరి?” అంటూ ఖాను పరిశ్రమ
మెచ్చు కున్నాడు తరవాత.

కాని “యెంతకి కిట్టింది పాపం?” అనడిగాడు చివరికి,
జాలిపడుతున్నట్టు బెల్లించి చూస్తూ.

ఖాను నిర్దిణ్ణు డయిపోయాడు.

అది గుర్తించి, కళ్ళంతా గర్వం చేసుకుని, తల
పంకించుకున్నాడు, దివాంజీ.

అతగాడి నిర్దిణ్ణతా, ఇతగాడి గర్వరేఖా చూసి,
అక్కడి పెద్దమనుష్యు లందరూ చకితు లయిపోయారు.

అనేక రాజసభలూ, ఎన్నో నవాబుదర్బారులూ
చూసి, సమస్తమర్యాదలూ అనుభవించిన షుకురల్లీఖాను,
అనేక శోధనలకు తట్టుకోగలిగిన ఆకళాశీలి, యీకొత్త
దెబ్బకు వూగిపోయిన్నీ, మహారాజు మిక్కిలీ సరసుడని
విని వున్నాడు కనక, రాజదర్బనంతో యీ మనోవై
కల్యం అంతా పోతుందని ఆశించుకుని, అత్తరు సౌరభం
కంపుగా భావించిన అధికారి దగ్గర యింతకంటే రసిత
వుంటుం దనుకోడం తనదే తప్పని తనకి తానే మందలించు

కుని, అప్పటికి చేసేది లేక, యీ నిర్విణ్ణతా, దీంతో పుట్టిన కోపమూ, ఆవెంటనే వచ్చిన యేవగింపూ అణుమ కుని, వినయమున్నూ తెచ్చుకుని, “అది నజరువస్తువు మహాప్రభూ! దక్షిణదేశాని కంతకీ జాతిగత్నం శ్రీవత్స వాయి ప్రభువు నిమిత్తం ఉద్దిష్ట మైనదిన్నీ. ఈకారణాల వల్ల దాని కిట్టింపుధర అడగడం మాకు మన్నన కాదండి” అన్నాడు, కళ్ళలో బాధ కనపరుస్తూనే.

దీనిమీద “మరి మాప్రభువులను మీరెంతగా గౌర విస్తున్నారో మాకు తెలియడం యెలాగా?” అనడిగాడు దివాంజీ, అమాయికత్వం నటిస్తూ.

“షెద్దాపురం రాజసభలో యిలాంటి వస్తువుల విలవలు కట్టగలవారు లేరని నే ననుకోగలనా మహాప్రభూ?”

“మా ప్రభువుకోసం ఉద్దిష్టమైన వస్తువు వారి సెలవు పొందకుండా విప్పి చూడడం మాకు ధర్మమే అనుకోనా నేను మరి?”

“మరి ప్రభువుల సన్నిధికి -”

“అది సరే నయ్యా! మేము వారి భృత్యులం కదా, మేమూ కొన్ని విధులు నిర్వర్తించుకోవాలేమో?”

ఎగిసిపడి “ఇదా విధినిర్వహణం?” అన్నట్టు చురుగ్గా చూశాడు, బోసినోటి శాస్త్రులు, కీగంట.

అదలా జరుగుతూ వుండగానే “నేను మనవిచేసుకునేది

శ్రీపాద సుబ్రహ్మణ్యకాశ్రీ చిన్నకథలు

అదే మహాప్రభా” అన్నాడు ఖాను.

“ఒకరితో మనవిచేసుకోడానికి, సొంతానికి సత్యం గుర్తించడానికి చాలా అంతరం వుంది. మీడిల్లీలో, వజీర్లు, ఎవ రే వస్తువు తెచ్చినా దాని మంచిచెడ్డలు తెలియకుండా అది పాదుషావారిసన్నిధిని వుంచనిస్తారా?”

తల తాటించుకుంటూ దివాంజీ యిలా అడిగాటప్పటికి, ఖాను, నిలువునా నీరయిపోయాడు.

వట్టివేళ్ళ అత్తరు సౌరభంతో అతని యెడల మిక్కిలి అనురక్తులయి వుండిన పెద్దమనుష్యులు యీ మడత పేచీ గుర్తించి నిర్విణ్ణు లయినారు.

రాజబంధువులలో వొకాయన, అపవారించి, దివాంజీ యెడల నిరసనభావం కనపరచగా, బోసి నోటి శాస్త్రులు నుదుట “రాత” అన్నట్టు వేలితో పాముకుని మొగం వంచుకున్నాడు.

తాణేదారు ఇదంతా గుర్తించాడు.

పెంటనే ఖానుణ్ణి సంబోధించి “దివాంజీవా రిప్పుడు చాలా తొందరపనిలో వున్నారు. ఇప్పటికి వెళ్ళిపో, మరోమాటు దర్శనం చేసుకుందువుగాని” అన్నాడతను.

“ఇది బాగుంది” అన్నట్టండరూ తలలూపుకున్నారు.

అంతమంది పెద్దమనుష్యులకు తన యెడల సానుభూతి వుండినందుకు తృప్తిపడి, మళ్ళీ సలాములు చెప్పి, బుర్ర

గులాబీ అత్తయ్య

వంచుకుని వెనక్కి అడుగులేస్తూ బయలుదేరాడు ఖాను.

గుమ్మం దాటాటప్పటికే రెండు పెట్టలూ తెచ్చి
వొక జవాను అతని చేతిలో వుంచాడు.

3

ఆరాత్రీ తెల్లవాల్లూ కంటికి నిద్రలేదు, ఖానుకి.

నోటికి ముద్ద కూడా పోలేదు.

బుద్ధిన్నీ మందగించిపోయింది.

కళ్లు మూసుకున్నా తెరుచుకున్నా దివాంజీ చికిలింపు
చూపులే కనపడనాగాయి.

కిట్టింపుధర చెప్పమనడం ఒక్కటే జ్ఞాపకం రాసాగింది.

దీంతో, క్షణక్షణమూ యీటెపోట్లు తింటున్నట్టే
బాధపడిపోయా డతను.

ఐతే, లోక ప్రవృత్తి యేకముఖంగా వుండదు, సత్యమే.

ముక్కుకు సూటిగా వెడదామంటే యెవరికీ సాధ్యమూ
కాదు, నిజమే.

దీనికి సాయం, ప్రతిఘటనలు తలస్థించితేనే జీవితా
నికి పరిణతి.

ప్రతిఘటనలు అతిక్రమించగలిగితేనే జీవితానికి విజయ
మున్నూ. కాని, వొక్కొక్క జీవితానికి హృదయమే
పునాది అయితే, మరొక్కొక్క జీవితానికి మేధస్సే
ప్రధానం అయివుంటుంది.

శ్రీపాద సుబ్రహ్మణ్యకాశ్రీ చిన్నకథలు

ఎక్కడ మేధస్సు ప్రధానమో అక్కడ అనుభూతి తక్కువయిపోతుంది.

అక్కడ సానుభూతిన్నీ పూజ్యమే.

ఏజీవితానికి పునాదిహృదయమో అది కళాబంధురం.

అక్కడే కళలకు పరిణితి.

అక్కడే కళలకు వినియోగం.

అక్కడే తన్నూలంగా ఆనందానుభవమున్నా.

అలాంటి ఆనందం తా ననుభవించాలన్నా, ఇతర్లకు కలిగించాలన్నా ఆకళాశీలి మహామేధావి అయివుండాలి.

మహాతపశ్శాలిన్నీ అయివుండాలి.

కళావేత్తత్వలోనే - కళాసాధనలోనే తన జీవితం పరిపక్వం చేసుకుంటూ వుండాలి.

ఏమంటే?

ఎవరి సంకల్పం విశుద్ధమో, ఎవరి హృదయం కళా మయమో, ఎవరి దీక్ష అలోకసామాన్యమో, ఎవరి ప్రాప్యం లోకకళ్యాణమో ఆ కళాశీలుల నిర్మాణాలే ద్వంద్వ భూయిష్ట మైన భౌతిక జగత్తులో ధ్రువ తారలయి మెరుస్తూ వుంటాయి.

నిజంగా ఖాను అలాంటి కళాశీలి.

అతని అత్తరు అలాంటి ధ్రువతారలు.

అయినా "అక్కర్లేదు" అని చెప్పేస్తే, వెంటనే అత

గులాబీ అత్తయ

నర్థమూ చేసుకోగలడు, సులభంగా నిరాశా చేసుకో
గలడు, నిర్విచారంగా వెళ్లిపోనూ గలడు; కాని యిదే
మిటీ యీవాలకం.?

తన అత్తయ్యకు విలవ కేవలమూ డబ్బే అయితే అందు
కోసం అతి నింత దూరం రానక్కర్లేదు.

ఉన్న వూరే కదలనక్కర్లేదు.

అసలు, డిల్లీనగరమే వొక మహాదేశం అంత.

అక్కడే ఎందరో ప్రభువులూ, సంపన్నులూను.

వారిలో, ఎందరో రసికులు.

అతని అత్తయ్య కళ్ల కద్దుకునేవారు వారిలో మళ్ళీ
వందలూ వేలూను.

అయితే, పెద్దాపురం ప్రభువు, శ్రీ శ్రీ శ్రీ శ్రీవత్స
వాయి చతుర్భుజ తిమ్మ జగపతిమహారాజు రసికతడిల్లీలో
గుబాళించింది.

డిల్లీవాదుషా రసికతకు వంకలు దిద్దింది.

ఖాను ఆగలేకపోయాడు.

దీక్షపట్టాడు.

తపస్సులో కూచున్నాడు.

అపూర్వసాధన చేశాడు.

తహతహ లాడిపోయాడు.

రెక్కలు కట్టుకువచ్చి వాలాడు.

శ్రీపాద సుబ్రహ్మణ్యకాశ్రీ చిన్నకథలు

కాని, షష్ఠి గడియలూ పువ్వులతోనే కాలం గడిపే అతనికి, ఇక్కడ, ప్రభుదర్శనంగనపుష్పం అయిపోయింది.

అపూర్వమైన జాతిరత్నం గులకరాళ్ళలో కూరుకు పోయి వుండిన ట్లనిపించిం దతనికి.

వచ్చి వచ్చి ముళ్లకంచెల్లోనూ, మురికి గుంటల్లోనూ పడిపోయినట్టు బాధపడ్డా డతను.

“అంత డిస్ట్రీలో కూడా - అంతంతలేసి వజీ ర్లయినా చెయ్యలేని కుట్ర యిది” అని పరితపించా డతను.

బయట వుండగా పెద్దాపురం యెంత ఆశకొలిపిందో, వచ్చి ప్రవేశించాక అంత దిగగుంజేసిన ట్లనిపించిం దతనికి.

దక్షిణదేశానికి దక్షిణదేశమే దుష్టమృగసంకీర్ణం అయిన కీకారణ్యంలా తోచిం దతనికి.

దీంతో “ముక్కు మొగనూ యెరగనిచోటికి రావడం మనదే బుద్ధితక్కువ” అని పిసుక్కున్నా డతను.

కాని, తన భృత్యుల చేతిలో వొక కళాశీలి ఎంత డ్రోభపడిపోతున్నాడో మహారాజు కెలా తెలుస్తుంది?

లోకంలో, యెక్కడా కూడా యిలాంటి అంతరువులు తప్పవంటే సమ్మతమే.

అయితే, ఎంతెంతలేసి ధర్మరాజ్యాలలోనూ, మహాదారులైన యెలాంటి ధర్మప్రభువుల పరిపాలనలోనూ అసంతృప్తి కలిగిం దంటే-ఏవగింపు పొటమరించిం దంటే-

విరోధభావం పుట్టుకువచ్చిం దంటే-కల్లో-లాలుచెలరేగా
యంటే అక్కడి కార్యసిర్వాహకుల యిలాంటి అతి
తాకాల వేల్లనే.

కాని, యేది యేమయినా, ఎంతచూసినాఖాను కిక్కడ
వొక్కటేఫలితం.

అంచేత “సమ్మానం మాట దేవు డెరుగును, మర్యా
దగా అయినా యిక్కణ్ణుంచి వెళ్ళగలమా?” అని బెంగ
పట్టుకుం దతనికి.

ఇలా వుండగానే కోళ్ళు కూశాయి.

పనిలో పని, కాకులు కూడా కూసేశాయి.

౪

తెల్లవారడం తడవుగా వెళ్ళి తాణేదారు పాదాలమీద
వాలాడు ఖాను.

ఇంతవరకూ అంత గొప్ప అత్తరు పెద్దాపురం కోటకు
రాలేదు, తాణేదారుకి తెలుసు.

ఖానుకి మంచి సమ్మానం జరగడం దివాంజీకి సుత
రామూ యిష్టంలేదు, ఇదీ తెలుసు అతనికి.

బుర్ర యెగిరిపోడాని కయినా'వొప్పుకుంటాడు; గాని,
ఖాను, కిట్టింపు ధర చెప్పడు, ఇదిన్నీ తెలుసు అతనికి.

చూశా డంటే, మహారాజు, ఖాను అత్తరు విడిచి

శ్రీపాద సుబ్రహ్మణ్యకాశ్రీ చిన్నకథలు

పెట్టడు. ఇది, ఆసమయంలో, దివాంజీ దగ్గర వుండిననా రందరూ గుర్తించేశారు.

కాణేదారు ఆలోచించాడు.

ఉండుండి “సాహసించగలవా?” అనడిగా డతను.

“మానం నిలిచేటట్టు లేదు. ఇక ప్రాణా లెందుకూ? ఆజ్ఞాపించండి” అంటూ ప్రాధేయపడ్డాడు ఖాను.

“ఇక నువ్వు కోటలో ప్రవేశించడం అసాధ్యం. ప్రవేశించినా ముందుకి వెళ్లగలగడం అబద్ధం. వెళ్లినా నిలిచి వుండడం దుర్ఘటం. ఇన్నీ జరిగితే మాత్రం నీకోరిక సఫలం అవుతుంది, తప్పదు”

“సెలవిప్పించండి”

“మహారాజు, దినమ్మా నాలుగ్గుడియల పొద్దువేళ పంచకల్యాణి మీద కొండల్లోకి పికారు వేంచేస్తారు”

“సెలవిప్పించండి”

“కోట ప్రాకారం దాటకుండా నువ్వు వారి కళ్ల బడాలి. కనీసం నీవట్టివేళ్ల అత్తరు వయినా వారి నాకర్షించాలి”

“సెలవిప్పించండి”

“దివాంజీవా రిదివరకే యిది వూహించి వుంటారు. ఇందుకు ప్రతిక్రియ ఆలోచించి వుంటారు. ఆజ్ఞలు మాత్రం యింతవరకూ పుట్టలేదు”

“సెలవిప్పించండి”

“నీకు అదృష్టం వుంటేనే ఆయన కది మరుపు వస్తుంది. మహారాజు పెట్టిపుట్టినా మరుపువస్తుంది. లేదూ, నువ్వు కోటలో ప్రవేశించలేవు”

“సెలవిప్పించండి”

“నావల్ల కాతగ్గ దింతే. ఇక యెటి కడ్డపను”

ఖానుకి ఊపిరి తిరిగింది.

“నిన్న నేను దాఖలుచేసుకున్నది చందినీ అత్తరు. ఇదిగో, యిదిన్నీ స్వీకరించండి, దివాంజీవారికి నామీద అనుగ్రహమూ లేకపోయింది, యిది వాడుకునే యోగ్యతా లేకపోయింది, యెవ రేమి చెయ్యగలనూ? తమరు చివరి వుపాయం చెప్పారు. బతికివుంటే నేను తమమేలు మరవను”

ఇలా చెప్పి, మాడుమాట్లు వంగి సలాములన్నూ చేసి ఖాను వెళ్లిపోయాడు.

౫

ఖాను, కోటలో ప్రవేశించాడు.

వంకదార దాటి అనుమానిస్తూనే పదడుగులున్నూ వేశాడు; కాని యింతలో “అరే, అరే” అని నాలుకలు కరచు కుంటూనూ, “ఎక్కడి కెక్కడి” కంటూనూ వచ్చి నలుగురు సిపాయిాలు అతణ్ణి అటకాయించారు.

ఖానుకి, వెంటనే రక్తం వుడుకె త్తిపోయింది.

చూపులు చెదిరిపోయాయి.

శ్రీపాద సుబ్రహ్మణ్యకాశ్రీ చిన్నకథలు

కాని, నవ్రయత్నంగా నిలవరించుకుని “నేను దివాంజీ వారిదగ్గనానికి వెడుతున్నాను, నన్నెందు కడ్డుకుంటారూ?” అనడిగా డతను.

“ఇప్పుడు వీలులేదుపోపా” మృన్నారు సిపాయిలు.

“నేను పాతవాణ్ణే నయ్యా! నిన్న సాయంత్రం వొక పనిమీద మాట్టాడే వున్నాను. ఆవ్యవహారం పూర్తిచేసు కోడానికే వెడుతున్నాను”

“అయితే, వెళ్లి వారి లోగిటి దగ్గరే కనిపెట్టుకుని వుండు, లోకేం?”

“పోనీ. తాణేదారుగారి కచేరీకి తీసుకు వెళ్లండి”

“వారిప్పుడు దివాంజీగారి సన్నిధిని వున్నారు, నీకు కనపడరు”

“వారు వచ్చేదాకా కనిపెట్టుకుని వుంటాను”

“ఆపని వారి యింటి దగ్గర, కోటలో వల్ల కాదు”

ఇలాగ యుక్తులమీద యుక్తులు కురిసిపోయాయి.

వాటిని ఒరుసుకుంటూ కాలంకూడా గడిచిపోయింది.

“ప్రాకారంలో నిలవగలిగి తేచాయి” అని ఖానుకి సలహా.

లోపల్లోపల అతను ధన్యవాదాలు చెప్పుకుంటూనే వున్నాడు.

“ముందుకడుగుపడనిస్వవద్దని సిపాయిలకుదివాంజీ ఆజ్ఞ.

అందుకు వారున్నూ మురిసిపోతూనే వున్నారు.

గులాబీ అత్తరు

ఇంతలో, ఆచుట్టుపట్ల పనిచేస్తున్నవా రందరూ వచ్చి మూగారు.

వచ్చేపోయేవారున్నూ నిలిచిపోయారు.

చూస్తూ వుండగానే, మహారాజు చదరంగ సహ చరులూ, దశావతారీన్నే హితులూ వచ్చారు.

వారున్నూ నిలిచిపోయారు.

పాటకజనమే కాక, పెద్దమనుష్యులున్నూ పోగయి నందుకు ఖాను సంతోషించాడు.

“ఏమిటేమిటి?” అన్నారు కొందరు.

ఖాను తన అవస్థ అంతా చెప్పకువచ్చాడు.

దానిమీద, సిపాయిలు, తమఅసహాయస్థితి చెప్పారు.

ఇలాగ వొక్క గడియ గడిచింది.

“ఇంకో అరగడియ” అని యెవరో అన్నట్టయింది ఖానుకి.

కాని, అంతవరకూ అణ్ణి అక్కడ నిలపగలిగినందుకు ఆనందిస్తున్న సిపాయిలు, మరొక్కడు పరుగుపరుగున వచ్చి యేదో చెప్పగా “ఇక దయచెయ్యి” అనడం ప్రారంభించారు.

“రాజు బయలుదేరుతున్నాడు. అంచేతనే వీళ్లు పొమ్మంటున్నారు. ఇక గెంటుతారు” అని గుర్తించాడు ఖాను.

చిరవాంఛా, దీర్ఘశ్రమా యిగాగ వ్యర్థం అయిపోతున్నందుకు చాలాచాలా కుమిలిపోతున్నా డతను.

శ్రీపాద సుబ్రహ్మణ్యశాస్త్రి చిన్నకథలు

చివరి కతను, వుండిన వారిలో పెద్దమనుష్యులుగా కనపడుతున్నవారి నుద్దేశించి “పెద్దాపురం రాజ్యంలో కళాకారుల కిదా సన్నానం!” అని నిక్కచ్చిగా అడిగాడు. అంతే.

దాంతో అశేష శరీరం వాణికిపోయింది.

క శ్చైరబడ్డాయి.

చూపులు నిశితబాణా లయిపోయాయి.

ఈస్థితిలో చర్రున గులాబీ అత్తకు పైకి తీశా డతను. అందరూ చూపు లప్పగించేశారు.

“ఇది పెద్దాపురం ప్రభువుకోసం తయారుచేశాను” అంటూ, ముందు, సీసా చేతబుచ్చుకుని పెట్టె కిందికి విడిచిపెట్టేశా డతను.

తరవాత “నిద్రాహారాలు మాసి తయారుచేశా” నంటూ మళ్ళీ అందుకుని “డిస్లిపానుషావారు అటూ, పెద్దాపురం ప్రభువ్వారు ఇటూ” అన్న గౌరవభావంతో నాశక్తి అంతా వినియోగించి బొట్టుబొట్టుగా కూడబెట్టా నిది. ఒక్కరాకతో, దక్షిణదేశంలో నా పేరు నిలిచిపో తుం దన్న పేరాసతో నారక్తం అనుకుంటూ కూడ బెట్టానిది. అయితే, “పెద్దాపురం ప్రభువు ఎంత సరసులో వారి పరివారం అంతవిరస మైనది.” అని నేను ఇక్కడికి వస్తే గాని తెలుసుకోలేక పోయాను. గులాబీపువ్వు సౌరభం

ఎంతదూరమో వ్యాపిస్తుంది; కాని దాని ముళ్లప్రభానం
 ఉన్నచోటనే గాని వెల్లడి కాదుగా? ఇది నాక కాదు
 అమర్యాద. ఇది నా గులాబీ అత్తరుకున్నా కాదు అగౌ
 రవం. ఇది పెద్దాపురం మహారాజు కందించడానికి నా కిక
 మాగ్గాలు లేవు. అయితే, యిది వెనక్కి తీసుకు వెళ్లడం
 నాకే కాదు, మా కుటుంబానికే శిరచ్ఛేదం. ఇక నాకుండు
 కున్న శృష్టి వొక్కటే. దివాజీవారి ఆతిథ్యాక్యంతో
 కనుమూసే మహారాజులుంగారి స్వచ్ఛక్తి, డిస్ట్రీనివాసి
 ఘోరశ్రీఖాను గులాబీఅత్తరు సౌరభంతో కలకాలమూ
 గుబాళిస్తూ వుంటుంది. చాలు నా కిది" అంటూ పూర్వ
 శ్వాసతో ఊటగోడకి విసిరికొట్టా డతను సీసా.

సీసా భల్లు మంది.

సీసాపెంకులు ఘల్లున చెదిరిపడ్డాయి.

రాజసఖుల హృదయాలు తువ్వ మన్నాయి.

ఆప్రదేశం అంతా అత్తరు సౌరభంతో గుమ్ముమంది.

అందరూ ఆపరిమిళానికి మత్తెక్కుతున్న ట్టయారు.

ఒక్క క్షణానికి తెలివివచ్చి అందరూ కల్లెత్తి చూశా
 టప్పటికి, హఠాత్తుగానూ అప్రయత్నంగానూ వెనక్కి
 తిరిగి చూసి ఖాను కొయ్యయిపోయాడు.

అదేమిటో అని అందరూ వెనక్కి తిరిగిచూడగా,
 పంచకల్యాణిమీద, శ్రీశ్రీశ్రీ శ్రీవత్సవాయి చతు

ర్భుజ తిమ్మజగపతి మహారాజు అరకంట చూస్తూ
సాక్షి వున్నాడు.

మోర పై కెత్తుకుని వుండి, పంచకల్యాణి, ఉండుండి
సప్రయత్నంగా ఊపిరితీసుకుంటోంది.

* * *

ఇప్పటికీ; ఆస్రదేశంలో, గులాబీ అత్తరు సారభం
గుబాళిస్తూనే వుంటుం దంటారు చూసివచ్చినవారు.

—

ఆంధ్రశిల్పి ౧౯౪౭ సెప్టెంబరు,
అక్టోబరుల సంయుక్తసంచిక నుంచి

(౧౫ నిమిషాలకు సరిపోయేటట్టు కుదించి ౧౬-౮-౪౭
తేదీ సాయంత్రం ౭-౩౦ నిమిషాలకు మద్రాసు కేడి
యోలో చదివిన కథ యిది.